



L-Indiċi tal-Ugwaljanza bejn is-Sessi 2017: Progress bil-lajma

L-Indiċi aġġornat tal-Ugwaljanza bejn is-Sessi juri kif l-Ewropa tikklassifika f'dan il-waqt. Qed nimxu 'l quddiem iżda l-progress ġenerali qed isir bil-mod ħafna. Il-punteġġ tal-UE hu biss erba' punti oghla minn dak li kien għaxar snin ilu, issa 66.2 minn 100. Il-pajjiż bl-aqwa prestazzjoni hu l-Iżvezja b'punteġġ ta' 82.6, filwaqt li l-Greċja niżlet fil-qiegħ b'50 punt. Il-premju għall-iktar pajjiż li ra titjib imur għall-Italja, li għamlet qabza kbira u kisbet 12.9-il punt biex ikklassifikat fl-14-il post.

“Qed navvanzaw bil-lajma. Għadna ferm 'il bogħod biex nilhqu soċjetà li tirrispetta l-ugwaljanza bejn is-sessi u l-pajjiżi kollha tal-Unjoni Ewropea għandhom lok fejn jagħmlu titjib. F'ċerti oqsma, id-disparitajiet huma saħansitra ikbar milli kienu għaxar snin ilu. L-Indiċi tagħna tal-Ugwaljanza bejn is-Sessi juri biċ-ċar jekk il-politiki governattivi humiex qed jaqblu mal-ħtiġijiet speċifiċi tan-nisa u tal-irġiel u jekk humiex qed jaħdmu jew le”, qalet Virginija Langbakk, id-Direttur tal-Istitut Ewropew għall-Ugwaljanza bejn is-Sessi (EIGE).

“Ir-riżultati l-ġodda tal-Indiċi tal-Ugwaljanza bejn is-Sessi juru li l-inugwaljanza hi prevalenti fl-oqsma kollha tal-ħajja. Dan ifisser li l-Ewropa għandha dmir x'taqdi. Din is-sena se nipproponi iktar miżuri li jgħinu biex tissaħħaħ il-pożizzjoni tan-nisa u tinkiseb paga ugwali għal xogħol ugwali. L-ugwaljanza m'għandhiex l-għan li tagħmel lin-nisa iktar bħall-irġiel, iżda li toħloq ambjent fejn iż-żewġ sessi jista' jkollhom għażliet ugwali u jieħdu sehem bis-siġħ fil-ħajja soċjali, tax-xogħol u tal-familja”, qalet Věra Jourová, il-Kummissarju għall-Ġustizzja, il-Konsumaturi u l-Ugwaljanza bejn il-Ġeneri.

L-ikbar kisbiet għall-ugwaljanza bejn is-sessi huma fit-teħid ta' deċiżjonijiet

L-ikbar spinta għall-ugwaljanza bejn is-sessi fl-aħħar għaxar snin ingħatat fil-qasam tat-teħid ta' deċiżjonijiet, speċjalment fis-settur privat. Dan juri li l-pressjoni politika u pubblika tista' taħdem u rnexxilha għib tibdil fil-bordijiet tal-kumpanniji privati. Għad li l-ugwaljanza bejn is-sessi fit-teħid ta' deċiżjonijiet tgiebet bi kważi 10 punti tul l-aħħar deċennju biex laħqet it-48.5, din għad għandha l-inqas punteġġ. Dan jirrifletti primarjament ir-rappreżentazzjoni żbilanċjata tan-nisa u tal-irġiel fil-politika u jimmarka defiċit demokratiku fil-governanza tal-UE.

Din is-sena, l-Indiċi tal-Ugwaljanza bejn is-Sessi jipprezenta stampa tal-poter ġdida u iktar komprensiva. Minbarra t-teħid ta' deċiżjonijiet politiċi u ekonomiċi, ir-riżultati juru min hu

prevalenti fl-oqsma tal-midja, tar-riċerka u tal-isport. Fil-qasam tal-midja, jidher ċar li hemm iktar nisa li jistudjaw il-ġurnalizmu (żewġ terzi tal-gradwati) iżda ftit huma dawk li jaslu sal-quċcata. Dawk li jieħdu d-deċiżjonijiet fil-midja huma fil-parti l-kbira rġiel (in-nisa jiffurmaw 22% tal-presidenti tal-bordijiet tax-xandara pubbliċi fl-UE). Fil-qasam tal-finanzjament tar-riċerka, in-nisa jiffurmaw inqas minn terz (27%) tal-kapijiet tal-organizzazzjonijiet ta' finanzjament tar-riċerka. Is-sitwazzjoni hi saħansitra agħar fis-settur tal-isport, fejn in-nisa għandhom 14% biss mill-ogħla pożizzjonijiet fil-federazzjonijiet tal-isport madwar l-UE.

Il-progress staġna – in-nisa għandhom jagħmlu ħafna mix-xogħol tad-dar

Il-progress mar lura fi 12-il pajjiż f'dak li għandu x'jaqsam mal-użu tal-ħin tan-nisa u tal-irġiel. Wieħed minn kull tlejt irġiel biss jimpenja ruħu fit-tisjir u fix-xogħol tad-dar, meta mqabbla ma' kważi kull mara (79%). L-irġiel għandhom ukoll iktar ħin għal attivitajiet sportivi, kulturali u ta' divertiment. In-nisa migranti għandhom piż partikolarment għoli f'dak li għandu x'jaqsam mal-indukrar tal-membri tal-familja, meta mqabbla ma' nisa mwielda fl-UE (46% u 38% rispettivament).

Tražversalità fis-sessi

Għall-ewwel darba, din l-edizzjoni tal-Indiċi turi disparitajiet fost gruppi differenti ta' nisa u ta' rġiel. Skont l-età, l-edukazzjoni, il-pajjiż tat-twelid, id-dizabilità u t-tip ta' familja ta' persuna, il-ħajja tagħha tista' tkun kompletament differenti minn dik tal-bqija tal-popolazzjoni. Pereżempju, nies bi sfond ta' migrazzjoni għandhom id-doppju tal-probabbiltà li jkunu f'riskju ta' faqar meta mqabbla ma' nisa u ma' rġiel imwielda fl-UE. Il-ġuvintur qed jitilfu opportunitajiet edukattivi meta mqabbla mat-tfalijiet u l-ommijiet waħedhom isibu iktar diffikultajiet biex jaċċessaw servizzi tas-saħħa u dentali meta mqabbla ma' koppji bit-tfal.

L-Indiċi tal-Ugwaljanza bejn is-Sessi 2017 ħareġ illum! Ingħaqad magħna biex tara r-rizultati direttament minn Brussell, mid-9:00 CEST. Segwina fuq [FaceBook](#) u fuq [Twitter](#) għal tweets u għal aġġornamenti tul il-ġurnata kollha, permezz tal-hashtag #EIGEIndex

L-Indiċi tal-Ugwaljanza bejn is-Sessi hu għodda li jkejjel il-progress tal-ugwaljanza bejn is-sessi fl-UE, żviluppata mill-Istitut Ewropew għall-Ugwaljanza bejn is-Sessi (EIGE). L-Indiċi għandu sitt oqsma ewlenin - ix-xogħol, il-flus, l-għarfien, iż-żmien, il-poter u s-saħħa – u żewġ oqsma satellita: il-vjolenza kontra n-nisa u l-inugwaljanzi inkroċjati. Jagħti iktar viżibbiltà lil oqsma li jeħtieġu titjib u finalment isostni lil dawk li jfasslu l-politika biex jippjanaw miżuri iktar effettivi relatati mal-ugwaljanza bejn is-sessi.

Għal iktar informazzjoni, jekk jogħġbok ikkuntattja lil Živilè Macijauskienė, zivile.macijauskiene@eige.europa.eu jew fuq it-telefown: +370 5 2157 416

[Esplora l-Indiċi tal-Ugwaljanza bejn is-Sessi 2017 fuq is-sit web tagħna biex issir taf il-punteġġ ta' pajjiżek](#)

[Niżżel ir-rapport minn hawn](#)